

పంచాయతీ ఎన్నికలకు విజయవాడ పోలీస్ శాఖ సమాయత్తం

గ్రామ పోలీసు కార్యదర్శులకు దిశా నిర్దేశం చేసిన విజయవాడ నగర పోలీస్ కమీషనర్ గారు

విజయవాడ పోలీస్ కమీషనరేట్ పరిధిలో రెండు విడతలలో జరిగే స్థానిక సంస్థలైన గ్రామ పంచాయతీ ఎన్నికలు ది.09.02.2021వ తేదీన మరియు ది.21.02.2021వ తేదీన జరుగనున్నాయి. ఎన్నికల ప్రక్రియ సజావుగా, ప్రశాంతంగా జరిగేందుకు, పోలింగ్ బూత్లలో ఓటర్లు తమ ఓటు హక్కును ఎలాంటి ఇబ్బంది లేదా అడ్డంకి లేకుండా పూర్తి స్వేచ్ఛతో, నిర్భయంగా వినియోగించుకోవటానికి, ఎటువంటి అవాంఛనీయ సంఘటనలు చోటుచేసుకోకుండా ఉండేందుకు ప్రజాశాంతి భద్రతల పరిరక్షణ దృష్ట్యా పోలీస్ కమీషనర్ శ్రీ బి.శ్రీనివాసులు, ఐ.పి.ఎస్. గారు పోలీస్ అధికారులు మరియు సిబ్బందిని అప్రమత్తం చేస్తూ, వ్యూహాత్మకంగా పటిష్టమైన చర్యలు తీసుకోవడం జరిగింది.

ఎన్నికల సందర్భంగా విధులు నిర్వహించే గ్రామ పోలీసు కార్యదర్శులకు పోలీస్ కమీషనర్ శ్రీ బి.శ్రీనివాసులు, ఐ.పి.ఎస్. గారు దిశా నిర్దేశం చేసి, ఎన్నికల ప్రక్రియ ప్రశాంత వాతావరణంలో సజావుగా జరిగేందుకు అందరూ కృషి చేయాలని పిలుపునిచ్చారు. ది.05.02.2021వ తేదీన సిటీ ఆర్వోడ్ రిజర్వ్ గ్రౌండ్స్లో జరిగిన కార్యక్రమంలో మొత్తం-425 మంది గ్రామ పోలీసు కార్యదర్శులు హాజరు కాగా పోలీస్ కమీషనర్ గారు వారికి దిశా నిర్దేశం చేయడం జరిగింది. ఈ సందర్భంగా పోలీస్ కమీషనర్ గారు మాట్లాడుతూ... గ్రామ పోలీసు కార్యదర్శులు అందరు బ్యాలెట్ పత్రాల పంపిణీ కార్యక్రమం ప్రారంభం రోజు నుండి పోలింగ్ ప్రక్రియ ముగిసి, అధికారుల ఉత్తర్వులు వచ్చే వరకు అప్పగించిన గురుతర బాధ్యతలను సంబంధిత ఇన్చార్జ్ అధికారి ఆదేశాల మేరకు నిబద్ధతతో నిర్వర్తించాలని తెలియజేశారు.

ముఖ్యంగా వృద్ధులు మరియు వికలాంగులు మరియు మహిళలు పోలింగ్ కేంద్రం వరకూ వచ్చేందుకు చేయూతనిచ్చి, వారు ఓటు హక్కును వినియోగించుకునేందుకు సహకరించాలన్నారు. పోలింగ్ కేంద్రాల వద్ద రద్దీ లేకుండా ఓటర్లు సక్రమ పద్ధతిలో క్యూలైన్లో వెళ్ళే విధంగా చేయడం, నిర్దేశించిన పోలింగ్ బూత్లకు వారిని పంపించాలని తెలియజేశారు. అలాగే ఎన్నికల అధికారి ధృవీకరించిన వారిని మాత్రమే పోలింగ్ బూత్లలోనికి అనుమతించాలని పేర్కొన్నారు.

పోలింగ్ స్టేషన్కు 100 మీటర్ల దూరం వరకు జనం గుమిగూడకుండా చూసుకుంటూ 144వ సెక్షన్ సి.ఆర్.పి.సి. అమలులో ఉన్న విషయం తెలియజేయాలని, పోలింగ్ కేంద్రం వద్ద ఏవైనా అలజదులు, అవాంఛనీయ సంఘటనలు జరిగితే చురుగ్గా స్పందించి వెంటనే సంబంధిత సమాచారాన్ని పోలీస్ మొబైల్ పార్టీ వారికి మరియు ఎస్.హెచ్.ఓ. గారికి తెలియజేయాలన్నారు. విధులు నిర్వహించే సమయంలో రాజకీయ పార్టీల గురించి గానీ, వ్యక్తుల గురించి గానీ ఎవరితోనూ వాదోపవాదాలకు తావులేకుండా సమయస్ఫూర్తితో వ్యహరించాలని, అక్కడ ఏదైనా సమస్య ఉత్పన్నమైనప్పుడు సందర్భాన్ని బట్టి, విచక్షణతో వాటిని పరిష్కరించాలన్నారు.

ఈ కార్యక్రమంలో లా&ఆర్డర్-2 డి.సి.పి. శ్రీ విక్రాంత్ పాటిల్, ఐ.పి.ఎస్, గారు అడ్మిన్ డిసిపి శ్రీమతి డి.మేరీ ప్రశాంతి గారు, సి.ఎస్.డబ్ల్యు. డి.సి.పి. శ్రీమతి ఉదయరాణి గారు మరియు విజయవాడ నగరంలో విధులు నిర్వహిస్తున్న ఏ.సి.పి.లు, ఇన్స్పెక్టర్లు, ఎస్.ఐ.లు గ్రామ పోలీసు కార్యదర్శులు తదితరులు పాల్గొన్నారు.